

## हिन्दी प्रादेशिक समाचार

### आकाशवाणी चंडीगढ़

(तिथि 23 जनवरी 2026, समय 18:10)

#### मुख्य समाचार

- प्रधानमंत्री नरेन्द्र मोदी ने आज तिरुवंतपुरम में पीएम स्वनिधि क्रेडिट कार्ड का शुभारंभ किया। क्रेडिट कार्ड से रेहड़ी पटरी वालों को लाभ होगा।
- मुख्यमंत्री नायब सिंह सैनी ने कुरुक्षेत्र में अंतर्राष्ट्रीय सरस्वती महोत्सव के समापन पर
- सरस्वती के पुनरुद्धार के लिए 63 करोड़ 86 लाख रुपए की लागत वाली 26 परियोजनाओं का उद्घाटन और शिलान्यास किया।
- मुख्यमंत्री नायब सिंह ने कहा, दीनबंधु सर छोटूराम का जीवन संघर्ष, सेवा और सामाजिक न्याय का प्रतीक है।
- हरियाणा के मुख्यमंत्री नायब सिंह ने नेताजी सुभाष चंद्र बोस को श्रद्धांजलि अर्पित की, युवाओं से उनके आदर्शों को अपनाकर, राष्ट्र निर्माण में योगदान देने का आह्वान किया।

\*\*\*\*\*

प्रधानमंत्री नरेन्द्र मोदी ने आज केरल के तिरुवंतपुरम में पीएम स्वनिधि क्रेडिट कार्ड का शुभारंभ किया और एक लाख लाभार्थियों को पीएम स्वनिधि ऋण का वितरण किया। श्री मोदी ने तीन अमृत भारत एक्सप्रेस और एक पैसेंजर रेलगाड़ी को रवाना किया व अन्य कई परियोजनाओं की शुरुआत भी की।

प्रधानमंत्री ने कहा कि रेहड़ी पटरी वालों सहित आम लोगों के जीवन को सुगम बनाने के लिए शुरू की गई पीएम स्वनिधि योजना के लाभार्थियों को इस क्रेडिट कार्ड से लाभ होगा। यह यू पी आई से जुड़ी व्याज मुक्त रिवोल्विंग क्रेडिट सुविधा है।

श्री मोदी ने कहा कि पूरा देश 'विकसित भारत' के लक्ष्य की दिशा में एकजुट होकर काम कर रहा है। उन्होंने कहा कि केंद्र सरकार पिछले 11 वर्षों से शहरी अवसंरचना पर अधिक निवेश कर रही है।

\*\*\*\*\*

हरियाणा के मुख्यमंत्री नायब सिंह सैनी ने आज कुरुक्षेत्र में अंतर्राष्ट्रीय सरस्वती महोत्सव के समापन समारोह में बतौर मुख्य अतिथि शिरकत की। मां सरस्वती को नमन करते हुए उन्होंने सभी को सरस्वती महोत्सव और बसंत पंचमी की शुभकामनाएं दी। मुख्यमंत्री ने आज कुरुक्षेत्र में मां सरस्वती के पुनरुद्धार के लिए 63 करोड़ 86 लाख रुपए की लागत की 26 परियोजनाओं का उद्घाटन और शिलान्यास भी किया।

इस अवसर पर मुख्यमंत्री ने कहा कि हरियाणा में सरस्वती नदी को फिर से प्रवाहित करने का काम गति से चल रहा है। उन्होंने कहा कि सरस्वती महोत्सव हमारी प्राचीन सभ्यता और संस्कृति के पुनर्जागरण का पर्व है।

मुख्यमंत्री ने कहा कि आज प्रदेश के सभी जिलों में सरस्वती महोत्सव का समापन हुआ है। यह सामूहिक आयोजन इस बात का प्रमाण है कि सरस्वती केवल नदी नहीं बल्कि एक सांस्कृतिक सूत्र है।

मुख्यमंत्री ने कहा कि हरियाणा सरकार 75 प्रतिष्ठित संस्थानों के साथ मिलकर सरस्वती नदी को पुनर्जीवित करने का काम कर रही है। पिछले 10 वर्षों में सरस्वती नदी के रास्तों पर 18 नए पुलों का निर्माण किया गया है। सरस्वती से जुड़े प्रमुख तीर्थ स्थलों को सरस्वती तीर्थ के रूप में विकसित करना उनकी सरकार का लक्ष्य है। उन्होंने बताया कि नदी के निरंतर प्रवाह को सुनिश्चित करने के लिए हिमाचल सरकार के साथ एक ऐतिहासिक समझौता किया गया है।

\*\*\*\*\*

कुरुक्षेत्र की जाट धर्मशाला में आज पराक्रम दिवस के अवसर पर दीनबंधु सर छोटूराम एवं नेताजी सुभाषचंद्र बोस की जयंती एवं पुण्य स्मृति समारोह श्रद्धा व उत्साह के साथ मनाया गया। कार्यक्रम में हरियाणा के मुख्यमंत्री नायब सिंह सैनी ने मुख्य अतिथि के रूप में शिरकत की और प्रदेशवासियों को कुरुक्षेत्र जिले के स्थापना दिवस की शुभकामनाएं दीं।

मुख्यमंत्री नायब सिंह सैनी ने अपने संबोधन में कहा कि दीनबंधु सर छोटूराम का जीवन संघर्ष, सेवा और सामाजिक न्याय का प्रतीक है।

मुख्यमंत्री ने कहा कि किसान कल्याण, सामाजिक समरसता और आत्मनिर्भर भारत के जो सपने दीनबंधु सर छोटूराम ने देखे थे, आज सरकार उन्हें साकार करने की दिशा में लगातार कार्य कर रही है। कार्यक्रम को सांसद सुभाष बराला ने और गीता मनीषी स्वामी ज्ञानानंद महाराज ने भी संबोधित किया।

\*\*\*\*\*

हरियाणा के मुख्यमंत्री नायब सिंह सैनी ने पराक्रम दिवस के अवसर पर महान स्वतंत्रता सेनानी और आज़ाद हिंद फ़ौज के संस्थापक नेताजी सुभाष चंद्र बोस को श्रद्धापूर्वक नमन किया। मुख्यमंत्री ने चंडीगढ़ के नेताजी सुभाष चंद्र बोस पार्क में उनकी प्रतिमा पर पुष्पांजलि अर्पित कर देश के प्रति उनके अतुलनीय योगदान को स्मरण किया।

श्री नायब सिंह सैनी ने कहा कि नेताजी सुभाष चंद्र बोस ने अपने पराक्रम, नेतृत्व और त्याग से देशवासियों में आजादी की अलख जगाई। मुख्यमंत्री ने कहा कि नेताजी द्वारा दिखाए गए राष्ट्रसेवा, आत्मनिर्भरता और दृढ़ संकल्प के मार्ग पर चलते हुए प्रधानमंत्री नरेंद्र मोदी के नेतृत्व में विकसित भारत की मजबूत नींव रखी जा रही है। उन्होंने युवाओं से आह्वान किया कि वे नेताजी सुभाष चंद्र बोस के आदर्शों को अपनाकर राष्ट्र निर्माण में सक्रिय भूमिका निभाएं और भारत को विश्वगुरु बनाने के संकल्प को साकार करें।

\*\*\*\*\*

हरियाणा सरकार ने संयुक्त प्रवेश परीक्षा के अंतर्गत विज्ञापित पुलिस कांस्टेबल भर्ती में अभ्यर्थियों की आयु छूट की मांग मान ली है।

सरकार द्वारा पुलिस कांस्टेबल भर्ती में 3 वर्ष की आयु छूट प्रदान करने पर सहमति व्यक्त की गई है, जिसके संबंध में आयोग द्वारा नियमानुसार आवश्यक प्रक्रिया अपनाई जा रही है।

यह निर्णय विशेष रूप से उन अभ्यर्थियों के हित में लिया गया है, जो वर्ष 2022 के बाद विभिन्न कारणों से सीईटी परीक्षा आयोजित न हो पाने के कारण परीक्षा नहीं दे पा रहे थे। मुख्यमंत्री नायब सिंह सैनी ने बताया -

\*\*\*\*\*

पंचकूला में महिला एवं बाल विकास विभाग की जिला कार्यक्रम अधिकारी डॉक्टर सविता नेहरा की अध्यक्षता में बेटी बचाओ बेटी पढ़ाओ योजना के अंतर्गत राष्ट्रीय बालिका दिवस मनाया गया। इस जिला स्तरीय कार्यक्रम में विभाग की संयुक्त निदेशक राजबाला कटारिया मुख्य अतिथि और डॉ. पूनम रमण सम्मानित अतिथि के रूप में शामिल हुईं। कार्यक्रम की शुरुआत आयुष विभाग द्वारा सभी प्रतिभागियों को योगाभ्यास करवाकर की गई। इस दौरान सरल एवं प्रभावी योगासनों की विधि, उनके महत्व तथा उनसे होने वाले शारीरिक एवं मानसिक स्वास्थ्य लाभों की जानकारी भी दी गई।

कार्यक्रम में कुरुक्षेत्र के लोक संपर्क विभाग द्वारा सांस्कृतिक प्रस्तुतियां दी गईं। बाल देखभाल संस्थान की बालिकाओं के लिए सामान्य ज्ञान से संबंधित क्विज प्रतियोगिता का आयोजन किया गया।

मुख्य अतिथि राजबाला कटारिया ने कार्यक्रम में उपस्थित बालिकाओं तथा अन्य उपस्थित जनों को पौष्टिक आहार ग्रहण करने के लिए प्रेरित किया

और कैल्शियम एवं आयरन युक्त आहार लेने पर बल दिया। उन्होंने मानसिक तनाव से बचने के लिए अपने आसपास के लोगों एवं परिवार के सदस्यों से संवाद बनाए रखने पर भी जोर दिया। कार्यक्रम में महिलाओं को मासिक धर्म स्वच्छता बारे भी जागरूक किया गया। सुमन शर्मा,आकाशवाणी समाचार,

\*\*\*\*\*